

സർക്കുലർ: 02/2023

വിശ്വാസപരിശീലന വർഷം 2023-2024

‘നന്മയിൽ വളരാം’

മിശിഹായിൽ പ്രിയ സഹോദരീ സഹോദരന്മാരേ, പ്രിയ കുട്ടികളേ,

2023-24 വിശ്വാസപരിശീലനവർഷം ആരംഭിക്കുകയാണല്ലോ. ഓരോ ഇടവകയും തീക്ഷ്ണതയോടും അത്യുത്സാഹത്തോടുംകൂടെ കാറ്റി കിസത്തിനുവേണ്ടി ഒരുക്കങ്ങൾ നടത്തിയിരിക്കുന്നതായി അറിയുന്നതിൽ സന്തോഷമുണ്ട്. പോയവർഷത്തിൽ ‘ഒപ്പം നടക്കാം’ എന്ന ആപ്തവാക്യത്തോടെ ആഗോളസഭയോട് ചേർന്ന് സിനഡാത്മകതയെ കുറിച്ച് ചിന്തിക്കാനും പഠിക്കാനും നമുക്ക് കഴിഞ്ഞു. ഈ വർഷം ‘നന്മയിൽ വളരാം’ എന്ന ലളിതവും എന്നാൽ, ദീപ്തവുമായ ആപ്തവാക്യമാണ് തെരഞ്ഞെടുത്തിരിക്കുന്നത്. അവിധിക്കാലത്ത് ഇന്റർസീവ് ബൈബിൾ കോഴ്സിന് ‘നന്മയിൽ വളരാം’ എന്ന വിഷയം പഠനവിധേയമാക്കുവാൻ ‘സത്വ’ എന്ന പേരിൽ കുട്ടികൾക്ക് പുസ്തകങ്ങൾ നൽകി. കുട്ടികൾ IBC ‘സത്വ’ പ്രോഗ്രാമിൽ ആവേശത്തോടെ പങ്കെടുത്തു എന്ന് അറിയാൻ കഴിഞ്ഞു. ഈ വർഷം വിവിധ പ്രോഗ്രാമുകളിലൂടെ നന്മയിൽ വളരാനുള്ള ബോധവൽക്കരണം പലതലങ്ങളിലും നടത്തേണ്ടിയിരിക്കുന്നു എന്ന കാര്യം ഓർമ്മപ്പെടുത്തട്ടെ.

നന്മ നമ്മളിലെ ജീവാംശം തന്നെയാണ്. എല്ലാ മനുഷ്യരിലും ജീവജാലങ്ങളിലും നന്മയുണ്ട്. നന്മയിൽ ജീവിക്കുന്നതിന്റെ തോതിനു വ്യത്യാസമുണ്ടായേക്കാം. അപരനിലെ നന്മ കാണാനും അതു പ്രോത്സാഹിപ്പിക്കാനും നമുക്കു കഴിയണം. അപരനിലെ തിന്മ തേടി പോകുകയും മറ്റുള്ളവരിലെ തിന്മയ്ക്കു കൂടുതൽ പ്രചാരം നൽകുകയും ചെയ്യാതെ ചുറ്റുപാടിലും ദർശിക്കുന്ന നന്മയുടെ വക്താക്കളാകാൻ നമുക്കു കഴിയണം. സ്വന്തം ഇഷ്ടാനിഷ്ടങ്ങൾ നിവർത്തിക്കുവാൻവേണ്ടി മറ്റുള്ളവരിലെ നന്മപോലും തിന്മയായി അവതരിപ്പിക്കാൻ പലരും ശ്രമിക്കാറുണ്ട് എന്ന കാര്യം കൂടി നിങ്ങളുടെ ശ്രദ്ധയിൽപ്പെടുത്തട്ടെ.

സമൂഹത്തിലും വ്യക്തികളിലും തിന്മ പെരുകുന്ന വാർത്ത നമ്മെ ഭീതിപ്പെടുത്താറുണ്ട്. എന്നാൽ, ക്രൈസ്തവനെന്ന നിലയിൽ നാംമോരോരുത്തരിലും വേരുന്നിയിട്ടുള്ള നന്മകൾ എന്തൊക്കെയാണെന്നും, ഇനിയും വളർത്തിയെടുക്കേണ്ട നന്മകൾ ഏതൊക്കെയാണെന്നും, സഭയ്ക്കും സമൂഹത്തിനും കുടുംബത്തിനും നാം ചെയ്യേണ്ട നന്മകൾ എന്തൊക്കെയാണെന്നും കണ്ടെത്താൻ ഈ വർഷം നമുക്ക് സാധിക്കട്ടെ.

തിന്മയുടെ വർദ്ധിച്ചുവരുന്ന സ്വാധീനവലയത്തിൽനിന്നും വരുംതലമുറയെ സംരക്ഷിക്കാൻ ഇടവകസമൂഹത്തിന് ധർമ്മികമായ ഉത്തരവാദിത്വമുണ്ട്. ഉത്തമപൗരന്മാരായി, നന്മ ചെയ്യുന്ന നല്ല സമരിയാക്കാരായി, നമ്മുടെ കുട്ടികൾ വളർന്നുവരുന്നുവെന്ന് ഉറപ്പാക്കാൻ കഴിയണം. നമ്മുടെ ചുറ്റുപാടും പെരുകുന്ന വിവിധതരത്തിലുള്ള തിന്മയുടെ സാഹചര്യങ്ങൾ ആപത്ക്കരമാണെന്ന് കുട്ടികളെ ബോധ്യപ്പെടുത്തി കൊടുക്കേണ്ടിയിരിക്കുന്നു. നന്മയെന്ന ഭാവേന ചില തിന്മകൾ സ്വീകാര്യമാണെന്ന ചിന്തയും നമ്മുടെ കുഞ്ഞുങ്ങളെ സ്വാധീനിക്കാറുണ്ട്. തേനിൽ പൊതിഞ്ഞ വിഷക്കുറിപ്പോലെ തിന്മയെ നന്മയായി അവതരിപ്പിക്കുന്ന മായാവലയത്തിൽ അകപ്പെട്ടുപോകുന്ന കുട്ടികളുണ്ട്. സോഷ്യൽ മീഡിയയിലെ സൗഹൃദങ്ങൾ, പ്രണയബന്ധങ്ങൾ, മൊബൈൽ അധികൃതൻ, അപകടകരമായ ചലഞ്ചോടുകൂടിയ ഗെയിംസ്, ലഹരി വസ്തുക്കളുടെ ഉപയോഗം എന്നിവയെല്ലാം ഇന്നിന്റെ അനുവദനീയമായ പ്രത്യേകതകളായും ട്രെന്റിംഗായും കുട്ടികളുടെ മുൻപിൽ വിദഗ്ദ്ധമായി അവതരിപ്പിക്കപ്പെടുന്നു. മറുവശത്ത് വിശ്വാസത്തിനനുസൃതമായ ജീവിതശൈലികളെ ഹാസ്യരൂപത്തിലും നെഗറ്റീവായും ദൃശ്യവൽക്കരിച്ചുകൊണ്ട് കുട്ടികളിൽ ഒരുതരത്തിലുള്ള ആധ്യാത്മിക നിസംഗതയും വളർത്തപ്പെടുന്നുണ്ട്. ഇതെല്ലാം ഗൗരവമായി പരിഗണിക്കേണ്ട വിഷയങ്ങളാണ്.

പ്രിയമുള്ള മാതാപിതാക്കളെ, നമ്മുടെ കുഞ്ഞുക്കളിലുള്ള ദൈവികമായ നന്മയെ വിലമതിക്കുക, അവരുടെ നന്മ പ്രവൃത്തികളെ പ്രോത്സാഹിപ്പിക്കുക. നന്മയുടെ ജ്വാലയിൽ അവരിലെ തിന്മ ശുദ്ധീകരിക്കപ്പെട്ടെ. മക്കളിൽ ഓരോരുത്തരിലും വളർത്തിയെടുക്കേണ്ട നന്മകളെക്കുറിച്ച് ശ്രദ്ധ പുലർത്തണം. മാതാപിതാക്കളെ, നിങ്ങൾ തന്നെയാകട്ടെ കുടുംബത്തിലെ നന്മമരം. നിങ്ങളിലെ നന്മയുടെ ഫലങ്ങൾ ആസ്വദിച്ച് കൂടുതൽ നന്മകൾ പുറപ്പെടുവിക്കാൻ നിങ്ങളുടെ മക്കൾക്കു കഴിയട്ടെ. ഈ വർഷം ഓരോ ഞായറാഴ്ചയും കുട്ടികൾ പഠിക്കേണ്ട ദൈവവചനം നൽകിയിട്ടുണ്ട്. നമ്മിലെ നന്മയെ പ്രോജക്ട് ചെയ്യുന്ന ഈ വചനം ഉരുവിടാനും

പഠിക്കാനും കുടുംബത്തിലെ എല്ലാവരും ശ്രമിക്കുന്നത് അഭികാമ്യമാണ്.

മക്കളെ ദൈവമക്കളായി വളർത്തിക്കൊള്ളാം എന്ന നിങ്ങളുടെ പ്രതിജ്ഞാബദ്ധതയ്ക്ക് മുമ്പിൽ കടപ്പാടും ആദരവും അർപ്പിക്കുന്നു. അതിരൂപതയിലെ ബഹുഭൂരിഭാഗം മാതാപിതാക്കളും വർദ്ധിച്ച തീക്ഷ്ണതയോടെതന്നെയാണ് കുട്ടികളെ വിശ്വാസപരിശീലനകാര്യങ്ങൾക്കായി പറഞ്ഞുവിടുന്നതും പ്രോത്സാഹിപ്പിക്കുന്നതും. അതിനൊരു ഉദാഹരണമാണ് നമ്മുടെ അതിരൂപതയിൽ ഒന്നാം ക്ലാസ്സ് മുതൽ പന്ത്രണ്ടാം ക്ലാസ്സ് വരെ പന്ത്രണ്ട് വർഷവും ഒരു ദിവസംപോലും മുടങ്ങാതെ കാറ്റിക്കിസം ക്ലാസ്സുകളിൽ പങ്കെടുത്ത 12 കുട്ടികൾ ഉണ്ടെന്നുള്ളത്. അവർ വരുംതല മുറയ്ക്ക് മാതൃകാ നക്ഷത്രങ്ങളാണ്. അതുപോലെതന്നെ പരീക്ഷകളിൽ A+ Grade ഉം 90%-ൽ കൂടുതൽ ഹാജറും നേടിക്കൊണ്ട് അതിരൂപതാ തല സ്കോളർഷിപ്പ് നേടിയ 225 കുട്ടികളും ഉണ്ട്. അവരെയും പ്രത്യേകം അഭിനന്ദിക്കുന്നു.

നമ്മുടെ അതിരൂപത 'പങ്കാളിത്ത കാറ്റിക്കിസ'ത്തിനാണ് പ്രാധാന്യം നൽകുന്നത്. ഇടവകയിൽ നടക്കുന്ന കാറ്റിക്കിസം ക്ലാസ്സിൽ മുടങ്ങാതെ പങ്കെടുക്കുകയെന്നത് എങ്ങനെയും ഉയർന്ന മാർക്കു വാങ്ങുക എന്നതിനേക്കാൾ പ്രധാനപ്പെട്ടതാണ്. വിശ്വാസപരിശീലനകേന്ദ്രം നിർദ്ദേശിച്ചിരിക്കുന്നതുപോലെ കുടുംബത്തിലെ 'വിശ്വാസപരിശീലന മണിക്കൂർ' എല്ലാ ശനിയാഴ്ചയും രാത്രി 8.00 മണി മുതൽ 9.00 മണി വരെ പ്രയോഗത്തിലാക്കുവാൻ ശ്രമിക്കുമല്ലോ. കുടുംബമാണ് പ്രഥമവിശ്വാസ പരിശീലനങ്ങളി. മാതാപിതാക്കളാണ് പ്രഥമവിശ്വാസപരിശീലകർ. മാതാപിതാക്കളുടെ സഹായത്തോടെ കുട്ടികൾ കാറ്റിക്കിസം പാഠങ്ങൾ ഒരുങ്ങാനും പഠിക്കാനും കുടുംബത്തിലെ 'വിശ്വാസപരിശീലന മണിക്കൂർ' സഹായിക്കുന്നു. മാതാപിതാക്കളും മക്കളും തമ്മിലുള്ള അഭേദ്യമായ ആത്മീയബന്ധത്തിനും കുടുംബം സുകൃതങ്ങളുടെ വിളനിലമാകാനും ഇത് അവസരമൊരുക്കുന്നു.

വാത്സല്യമുള്ള കുഞ്ഞുമക്കളെ, നിങ്ങളുടെ ജീവിതത്തിന് ഊർജ്ജസ്വലതയും അർത്ഥവും ആനന്ദവും നൽകുന്നത് നിങ്ങളിലെ നന്മയാണ്. 'My Goodness Dairy' എന്ന പേരിൽ ഒരു ബുക്ക് തയ്യാറാക്കുകയും അതിൽ നിങ്ങൾ ചെയ്യുന്ന നന്മ പ്രവൃത്തികൾ എഴുതിവയ്ക്കുകയും ചെയ്യുക. നിങ്ങളുടെ നല്ല ചിന്തകളാകാം, ഒരാളെ പ്രോത്സാഹിപ്പിച്ചതാകാം, മറ്റൊരാളെ സഹായിച്ചതാകാം, വൃദ്ധരായ മാതാപിതാക്കളോട് സ്നേഹത്തോടെ കൂശലും പറഞ്ഞതാകാം, മാതാപിതാക്കളുടെ അടുത്തിരുന്ന് അവരെ സന്തോഷിപ്പിച്ചതാകാം, വീട്ടിൽ ചില ജോലികൾ

ചെയ്തതാകാം. അങ്ങനെ നിങ്ങൾക്ക് തോന്നുന്ന നിങ്ങളിലെ നന്മകളാണ് എഴുതിവയ്ക്കേണ്ടത്. അതുപോലെ നിങ്ങൾ മറ്റുള്ളവരിൽ കണ്ട നന്മയും കുറിച്ചുവയ്ക്കുമല്ലോ. മറ്റുള്ളവരിൽ നന്മ കാണാൻ കഴിയുന്നത് ഒരു നന്മയാണ്. അപ്രകാരം 'My Goodness Dairy' നോക്കുമ്പോൾ അഭിമാനത്തോടെയും എളിമയോടെയും 'I am good' എന്ന് പറയാൻ ഓരോരുത്തർക്കും കഴിയണം.

ആദരണീയരായ വിശ്വാസപരിശീലകരെ, നിങ്ങളുടെ മുൻപിലിരിക്കുന്ന കുഞ്ഞുമക്കളിൽ നന്മ തന്നെയായ ഈശോയെ രൂപീകരിക്കാൻ നിങ്ങൾക്കു കഴിയണം. നന്മ ചെയ്യുന്ന കൊച്ചു ഈശോമാരാകാൻ നമ്മുടെ കുട്ടികളെ സഹായിക്കുന്ന ഈ മഹനീയ വിശ്വാസപരിശീലനശുശ്രൂഷ പ്രാർത്ഥനയോടെ, തിരുസഭയോടുചേർന്നു നിർവ്വഹിക്കാൻ നിങ്ങൾക്കു കഴിയട്ടെ. നമ്മുടെ അതിരൂപതയിൽ 5500 ഓളം വരുന്ന വിശ്വാസ പരിശീലകർ നിർവ്വഹിക്കുന്ന ത്യാഗപൂർണ്ണവും നിസ്വാർത്ഥവുമായ ശുശ്രൂഷയുടെ മാഹാത്മ്യം അവർണ്ണനീയമാണ്. നിങ്ങളുടെ ഉള്ളിൽ ജ്വലിക്കുന്ന ദൈവവിശ്വാസം കുഞ്ഞുമക്കളിലേക്ക് തീക്ഷ്ണതയോടെ കൈമാറാൻ കഴിയട്ടെയെന്ന് ആശംസിക്കുന്നു.

വിശ്വാസപരിശീലനം എന്നാൽ സുവിശേഷത്തെ കൈമാറ്റം ചെയ്യുന്ന പ്രക്രിയയാണല്ലോ. വിശ്വാസപരിശീലനം സഭയുടെ അടിസ്ഥാന ശുശ്രൂഷയാണ്. ഈശോ ശിഷ്യന്മാരെ ഭരമേല്പിച്ച ദൗത്യമാണത്. 'നിങ്ങൾ പോയി എല്ലാ ജനതകളെയും ശിഷ്യപ്പെടുത്തുവിൻ. ഞാൻ നിങ്ങളോടു കല്പിച്ചവയെല്ലാം അനുസരിക്കാൻ അവരെ പഠിപ്പിക്കുവിൻ' (മത്തായി 28:19-20). ഈ ഉത്തരവാദിത്വം ശിരസ്സാവഹിച്ചുകൊണ്ട് കുഞ്ഞുങ്ങളെയും ചെറുപ്പക്കാരെയും മുതിർന്നവരെയും ക്രിസ്തീയ ജീവിതത്തിന്റെ പൂർണ്ണതയിലേക്ക് നയിക്കാനുതകുന്നരീതിയിൽ ക്രമാനുഗതമായും നൈസർഗ്ഗികമായും നൽകപ്പെടുന്ന ക്രിസ്തു പഠനങ്ങളിലധിഷ്ഠിതമായ വിശ്വാസപരിശീലനശുശ്രൂഷയാണ് നാം നിർവ്വഹിച്ചു പോരുന്നത്.

യാക്കോബിന്റെ കിണർക്കരയിൽവെച്ച് ഈശോയെ കണ്ടുമുട്ടിയ സമരിയാക്കാരിയുടെ വാക്കുകേട്ട് സിക്കാർ പട്ടണത്തിലെ നിവാസികൾ ഈശോയെ തേടിവരികയും വചനം ശ്രവിച്ച് ഈശോയിൽ വിശ്വസിക്കുകയും ചെയ്തു. അവർ പറഞ്ഞു: "ഞങ്ങൾതന്നെ നേരിട്ട് ശ്രവിക്കുകയും ഇവനാണ് യഥാർത്ഥത്തിൽ ലോകരക്ഷകൻ എന്ന് മനസ്സിലാക്കുകയും ചെയ്തിരിക്കുന്നു" (യോഹന്നാൻ 4/42). വചനം ശ്രവി

ക്കാനും യേശുവാണ് ഏകരക്ഷകൻ എന്ന ഉറച്ചബോധ്യം സ്വന്തമാക്കാനും അവസരമൊരുക്കുകയെന്നതാണ് വിശ്വാസപരിശീലനക്ലാസ്സുകളുടെ ലക്ഷ്യം. പന്ത്രണ്ടു വർഷത്തെ പരിശീലനത്തിലൂടെ കടന്നുപോകുമ്പോൾ ഈശോയെ വ്യക്തിപരമായി കണ്ടുമുട്ടാനും ഈശോയാണ് ലോകരക്ഷകൻ എന്ന് അനുഭവപരമായി തിരിച്ചറിയാനും നമ്മുടെ കൂട്ടികൾക്ക് കഴിയണം.

കൂട്ടികൾ നന്മയിൽവളരാനും അവരിൽ നന്മ വളർത്താനും ഇടവക സമൂഹം പ്രതിജ്ഞാബദ്ധമാകണം. ഈ ശുശ്രൂഷയും കടമയും അതിരൂപതയിൽ സ്തുത്യർഹമായവിധത്തിൽ പ്രാവർത്തികമാക്കുന്നതിന് അക്ഷീണം പരിശ്രമിക്കുന്ന എല്ലാ സഹോദരവൈദികരെയും സമർപ്പിതരെയും വിശ്വാസപരിശീലകരെയും മാതാപിതാക്കളെയും പ്രത്യേകം അനുമോദിക്കുന്നു. ഈ വർഷം നമ്മളിലെ നന്മയെ കണ്ടെത്തി വളർത്തിയെടുക്കാം. മറ്റുള്ളവരിലെ നന്മകൾ കാണാനും പ്രോത്സാഹിപ്പിക്കാനും നമുക്ക് കഴിയട്ടെ. തിന്മയ്ക്കെതിരെ പോരാടാൻ കർമ്മോത്സുകരാകാം.

തീരുമാനങ്ങൾ എടുക്കേണ്ടിവരുമ്പോൾ നല്ലതേത് എന്ന് തിരിച്ചറിയാനാകാതെ വിഷമിക്കുന്നവരെ കണ്ടിട്ടുണ്ട്. ഇതാണ് നല്ലതെന്ന് “പരിശുദ്ധാത്മാവിനും ഞങ്ങൾക്കും തോന്നി” (അപ്പസ്തോല പ്രവർത്തനങ്ങൾ 15/28) എന്നു പറഞ്ഞ ശ്ലീഹന്മാരുടേതുപോലുള്ള ഒരു വ്യക്തത നമുക്കുണ്ടാകണം. അതിന് വചനം പാലിക്കുകയും ഈശോയോടും ഈശോയുടെ സഭയോടും ചേർന്നുനിൽക്കുകയുമാണ് വേണ്ടത്. ദൈവവചനത്തിൽ ആഴപ്പെട്ട്, വിശുദ്ധ കുദാശകളാൽ പരിപൂഷ്ടി പ്രാപിച്ച്, നന്മ നിറഞ്ഞ ജീവിതത്താൽ ദൈവത്തെ മഹത്വപ്പെടുത്തുവാൻ സർവ്വശക്തനായ ദൈവം നിങ്ങളെ അനുഗ്രഹിക്കട്ടെയെന്ന് ആശംസിക്കുന്നു.

മിശിഹായിൽ സ്നേഹപൂർവ്വം,

ആർച്ചുബിഷപ്പ് ആൻഡ്രൂസ് താഴത്ത്

അപ്പസ്തോലിക് അഡ്മിനിസ്ട്രേറ്റർ, എറണാകുളം-അങ്കമാലി അതിരൂപത
27/05/2023

2023-24 വിശ്വാസപരിശീലനവർഷം
ആപ്തവാക്യം: 'നന്മയിൽ വളരാം'

1. Arise: ഈ വർഷം പുതുമയോടെ നിർദ്ദേശിക്കുന്ന പ്രോഗ്രാമാണിത്. കുട്ടികളെ പള്ളിയിലേക്ക് ആകർഷിക്കുവാൻ വിഭാവനം ചെയ്യുന്ന ക്രിയാത്മകമായ പ്രോഗ്രാമാക്കി ഇതിനെ മാറ്റുമല്ലോ. പ്രവേശനോത്സവത്തിന്റെയും IBC-യുടെയും മാതൃകയിൽ ഈ വർഷം ജൂൺ മാസം 4, 11, 18 ഞായറാഴ്ചകളിൽ Arise സംഘടിപ്പിക്കാം.

04-06-2023 (ഒന്നാം ഞായർ): A Day with Catechism Teachers

11-06-2023 (രണ്ടാം ഞായർ): A Day with Vicar, Sisters & Parish Officials

18-06-2023 (മൂന്നാം ഞായർ): A Day with Children & Parents. ഇതിനെക്കുറിച്ചുള്ള വിശദീകരണങ്ങൾ സർക്കുലറിലൂടെ അറിയിച്ചിട്ടുള്ളതാണ്.

2. ടീച്ചേഴ്സിന് ഓറിയന്റേഷൻ ക്ലാസ്: 2023-24 വിശ്വാസപരിശീലന വർഷം കാര്യക്ഷമമായി നടത്തുന്നതിനുവേണ്ടി ഓരോ ഇടവകയിലും ടീച്ചേഴ്സിന് ഓറിയന്റേഷൻ ക്ലാസ് നൽകുന്നത് അഭികാമ്യമായിരിക്കും. ഇടവകയിൽനിന്നോ അടുത്ത ഇടവകയിൽ നിന്നോ ഉള്ള ഒരു റിസോഴ്സ് പേഴ്സനെ ഇതിനായി കണ്ടെത്തുന്നത് ഉചിതമായിരിക്കും. ചുറ്റുപാടുകളിൽനിന്നും motivation talk നൽകുവാൻ കഴിയുന്നവരെയും സ്കൂൾ, കോളേജ് എന്നിവിടങ്ങളിൽ പഠിപ്പിക്കുന്ന അദ്ധ്യാപകരേയും പ്രൊഫഷണൽ ജോലി ചെയ്യുന്നവരെയും പ്രാപ്തരായ മാതാപിതാക്കളെയും ഇതിനായി പ്രോത്സാഹിപ്പിക്കുന്നത് നല്ലതാണ്.

3. സന്മാർഗ്ഗബോധന വർഷം ഉദ്ഘാടനവും അവാർഡ് ദാനവും ജൂൺ 10 ശനിയാഴ്ച: നമ്മുടെ അതിരൂപതയുടെ കീഴിൽ സന്മാർഗ്ഗബോധന ക്ലാസ്സുകൾ നടത്തുന്ന സ്കൂളുകളിലെ പ്രധാനാദ്ധ്യാപകരുടെയും ആനിമേറ്റേഴ്സിന്റെയും യോഗവും സന്മാർഗ്ഗബോധന വർഷം ഉദ്ഘാടനവും അവാർഡ് ദാനവും ജൂൺ 10 ശനിയാഴ്ച റിന്യൂവൽ സെന്ററിൽ നടത്തപ്പെടുന്നു.

ജൂൺ 10-ന് ശനിയാഴ്ച രാവിലെ 10.00-ന് രജിസ്ട്രേഷൻ; മീറ്റിങ് 10.30 മുതൽ 1.00 മണി വരെ. ഉച്ചകഴിഞ്ഞ് 2.00 മണിക്ക് സന്മാർഗബോധന വർഷം ഉദ്ഘാടനവും അവാർഡ് ദാനവും. 2022-23 സന്മാർഗബോധന വർഷത്തിൽ നാലു മുതൽ പന്ത്രണ്ടാം ക്ലാസ്സുവരെ A+ കരസ്ഥമാക്കി സ്കോളർഷിപ്പിന് അർഹരായ കുട്ടികൾക്കുള്ള സമ്മാനദാനം.

4. കാറ്റിക്കിസം & സന്മാർഗബോധന പാഠപുസ്തകങ്ങൾ: ഫൊറോനാകേന്ദ്രങ്ങളിൽ എത്തിച്ചു.

5. വിശ്വാസപരിശീലനം നൽകുന്ന അദ്ധ്യാപകരുടെ ഫൊറോനതല മീറ്റ് ജൂൺ മാസം 18-ാം തീയതി മുതലും വിശ്വാസപരിശീലനം പൂർത്തിയാക്കുന്ന ഡിപ്ലോമ പ്ലസ്തു വിദ്യാർത്ഥികളുടെ ഫൊറോനതല ഏകദിന സംഗമമായ എലൈവും എട്ടാം ക്ലാസ്സ് വിദ്യാർത്ഥികളുടെ ഫൊറോനതല ഏകദിന ശില്പശാലയായ എൻലൈറ്റും 2023 ജൂലൈ മാസം 09-ാം തീയതി മുതൽ ആരംഭിക്കുന്നു. ഓരോ ഫൊറോനയിലും ഈ പരിപാടികൾ നടത്തേണ്ട തീയതികൾ കാറ്റിക്കിസം ഫൊറോന കൗൺസിലിനെ നേരത്തെ അറിയിച്ചിട്ടുള്ളതാണ്.

6. 2023 ജൂൺ 18 ഞായർ: കാറ്റിക്കിസം ടീച്ചേഴ്സിന്റെ ഫൊറോന തല മീറ്റ്: കിഴക്കമ്പലം ഫൊറോന.

7. 2023 ജൂലൈ 03 തിങ്കൾ: ദുക്നാഥ മാർഗം കിസ് (ഓൺലൈൻ) വിഷയം: അതിരുപത ഹൈരാർക്കി സ്ഥാപനം.

8. വിശ്വാസപരിശീലനം നടത്തുന്ന കാറ്റിക്കിസം ടീച്ചേഴ്സിന്റെ ഓറിയന്റേഷൻ പ്രോഗ്രാം അതിരുപതാതലത്തിൽ ഓരോ ക്ലാസ്സു കാർക്കുംവേണ്ടി ജൂലൈ മാസം ആരംഭിക്കുന്നു (കൂടുതൽ വിവരങ്ങൾ പിന്നീട് അറിയിക്കും).

ജൂലൈ 08: Catechism Teachers' Orientation Programme - Class X

ജൂലൈ 17: Catechism Teachers' Orientation Programme - Class VIII

ജൂലൈ 28: Catechism Teachers' Orientation Programme - Class VII

9. 2023 ജൂലൈ മാസത്തിൽ നടക്കുന്ന പരിപാടികൾ:

ജൂലൈ 09 ഞായർ: എലൈവ് - മൂക്കന്നൂർ ഫൊറോന

ജൂലൈ 16 ഞായർ: എലൈവ് - വൈക്കം ഫൊറോന

ജൂലൈ 23 ഞായർ: എലൈവ് - പള്ളിപ്പുറം ഫൊറോന

ജൂലൈ 30 ഞായർ: എലൈവ് - ചേർത്തല ഫൊറോന

10. നമ്മുടെ അതിരുപതയുടെ 2023-24 വിശ്വാസപരിശീലന വർഷത്തിന്റെ ഉദ്ഘാടനകർമ്മം മെയ് 21-ാം തീയതി ബിഷപ്പ് ജോസ് പുത്തൻവീട്ടിൽ നിർവ്വഹിച്ചു. അതിരുപതയിലെ 5500 ഓളം വരുന്ന വിശ്വാസപരിശീലകരുടെ പ്രതിനിധികളായ പ്രധാനാധ്യാപകരും, പ്രൊമോട്ടേഴ്സും, സെക്രട്ടറി സിസ്റ്റേഴ്സും, മാതാപിതാക്കളും, സമ്മാനർഹരായ കുട്ടികളും പങ്കെടുത്ത സമ്മേളനത്തിൽ വിശ്വാസപരിശീലന വർഷത്തിന്റെ ആപ്തവാക്യമായ 'നന്മയിൽ വളരാം' എന്ന വിഷയത്തെ ആസ്പദമാക്കി ബിഷപ്പ് ജോസ് പുത്തൻവീട്ടിൽ സംസാരിച്ചു. അതിരുപതാ വിശ്വാസപരിശീലനകേന്ദ്രം തയ്യാറാക്കിയ വചനദീപം എന്ന ഗ്രന്ഥത്തിന്റെയും വാർഷിക കലണ്ടറിന്റെയും 2023-24 വിശ്വാസ പരിശീലന വർഷത്തിന്റെ 'നന്മയിൽ വളരാം' എന്ന ലോഗോയുടെയും പ്രകാശനകർമ്മവും പിതാവ് നടത്തി.

സീറോമലബാർസഭയുടെ കാറ്റിക്കിസം പുസ്തകങ്ങളിൽ നൽകിയിട്ടുള്ള പാട്ടുകൾക്ക് സംഗീതം നൽകി ആക്ഷൻസോണിലൂടെ ഇദംപ്രഥമമായി അവതരിപ്പിക്കുന്ന ദോമുസ് കാറ്റ് സോങ്സ് പദ്ധതിക്കും പിതാവ് തുടക്കം കുറിച്ചു. സമർപ്പിതരുടെ സഹായത്തോടെയാണ് അതിരുപതാ വിശ്വാസപരിശീലനകേന്ദ്രം പ്രസ്തുത പദ്ധതിക്ക് തുടക്കമിട്ടിരിക്കുന്നത്. വിശ്വാസപരിശീലനരംഗത്തു 25ഉം, 40ഉം, 50ഉം വർഷങ്ങൾ പ്രവർത്തിച്ച 160 വിശ്വാസപരിശീലകരെ പിതാവ് സമ്മേളനത്തിൽ ആദരിച്ചു. വിശ്വാസപരിശീലനകേന്ദ്രം സംഘടിപ്പിച്ച വിവിധ മത്സരങ്ങളിൽ വിജയികളായിട്ടുള്ളവർക്കും അതിരുപതാതല സ്കോളർഷിപ്പു നേടിയ 225 കുട്ടികൾക്കും സീറോമലബാർ പ്രതിഭാസംഗമത്തിൽ പങ്കെടുത്ത 08 കുട്ടികൾക്കും 12 വർഷം വിശ്വാസപരിശീലന ക്ലാസുകളിൽ മുടങ്ങാതെവന്ന 12 കുട്ടികൾക്കും പിതാവ് ട്രോഫിയും അവാർഡുകളും നൽകി. വികാരി ജനറാൾ മോൺസിഞ്ഞാർ ആന്റണി പെരുമായൻ യോഗത്തിൽ അദ്ധ്യക്ഷത വഹിച്ചു. കാറ്റിക്കിസം ഡയറക്ടർ റവ. ഡോ. പീറ്റർ കണ്ണമ്പുഴ, പ്രൊഫസർ സെബാസ്റ്റ്യൻ വളർക്കോട്ട്, ശ്രീ. പൗലോസ് പുതുശ്ശേരി, പ്രൊഫസർ സ്റ്റൈൻ ജോസഫ്, ശ്രീമതി ഷിബി സോബച്ചൻ, കുമാരി ക്ലിന്റ്, റവ. സിസ്റ്റർ അമല എസ്.ഡി. എന്നിവർ ആശംസകൾ അർപ്പിച്ചു സംസാരിച്ചു.

പൊങ്ങം നൈപുണ്യ കോളേജിന്റെ ഡയറക്ടറായ റവ. ഡോ. പോൾ കൈത്തോട്ടുകലാണ് പ്രതിനിധി സമ്മേളനത്തിൽ വിഷയാവതരണം നടത്തിയത്. റവ. ഡോ. ജോസ് ഓലിയപ്പുറം തയ്യാറാക്കിയ 'വിശുദ്ധ ഗ്രന്ഥം ചോദ്യോത്തരങ്ങളിലൂടെ' എന്ന അഞ്ചു പുസ്തകങ്ങളുടെ പ്രകാശനകർമ്മം കാറ്റിക്കിസം ഡയറക്ടർ റവ. ഡോ. പീറ്റർ കണ്ണമ്പുഴ നിർവ്വഹിച്ചു. റിന്യൂവൽ സെന്റർ ഡയറക്ടർ റവ. ഡോ. ജോഷി പുതുശ്ശേരി ആദ്യപ്രതി ഏറ്റുവാങ്ങി. ബ്രദർ എൽവിസ് കോട്ടാരാനും ഡിവൈൻ മേഴ്സി ടീമും പ്രെയ്സ് ആന്റ് വർഷിപ്പ് നടത്തി.

ഫാ. പീറ്റർ കണ്ണമ്പുഴ
ഡയറക്ടർ